



Hjiel qasir dwar xi Personagġi li nisgu l-istorja tar-Raħal tagħna

L-EWWEL PARTI

L-istorja tal-personagġi li sawru hajjiet raħalna nistghu naqsuma f'żewġ parti, f'dik ta' dawk li nisgu l-istorja ċivili ta' Ghajnsielem u f'dik ta' dawk li sawru l-parti pjuttost reliġjuża.

Il-bidu ta' l-istorja ta' Ghajnsielem bhala lokal hu diffiċli li wiehed jikxfu meta l-istess isem "Ghajnsielem" hu oskur kif inholoq. Jiena għaliha anqas naf min kienu dawk li waqqfu l-Imreżbjet u forsi xi lokalitajiet oħra. Qatt ma smajt kif inholuq ċerti ismijiet tat-triqat tagħna, bhala ma ngħidu ahna 'Triq Bengħaži' u oħrajn, għalhekk se nillimita nikteb biss fil-qosor dwar ftit personagġi kif ġejt mitlub naghmel mis-Segretarju ta' l-Għaqda Mużikali 'San Ġuzepp', is-Sur Kevin Cauchi.

1) l-Gran Mastru Ramon Perellos Y Roccaful. Ir-rabta ta' dan il-Granmastru ma' Ghajnsielem hi għax hu kien bil-kunsens tal-Kunsill tiegħu li waqqaf a spejjeż tat-Teżor loġġar li jinfed mal-ghajn tal-Hasselin, b'tahtu disa' vaski għall-hassela tar-raħal ta' Ghajnsielem. Ramon Perellos, Aragoniz, sar Gran Mastru ta' Malta fis-7 ta' Frar, 1697, u miet fl-10 ta' Jannar 1720. Minnu jingħad li għen hafna fl-iżvilupp u kabbar il-kummerċ.

2) Il-Gran Mastru Martin Garzes. Dan il-Gran Mastru ta' nisel Spanjol ha f'idejh is-setgħa ta' Gran Mastru fit-8 ta' Mejju, 1595, u kien meqjuż bniedem simpatiku hafna mal-poplu Malti. Hinu u ġidu hadmu bi shih għall-iżvilupp tal-Belt Valletta u ta hafna privileġġi lin-nies ta' l-Imdina. Dan il-gran Mastru miet fis-7 ta' Frar, 1600. Hu kien li bena t-torri famuż biex iħares id-difiza ta' Ghawdex fuq ir-riħ taż-Zewwieqa. Dan it-Torri, imsejjah ta' Garzes kienet messitu x-xorti ħażina għax ġie mahatut mill-Inglizi biex bil-ġebel tiegħu tinbiena t-triq tax-Xatt

3) Il-Gran Mastru Antonio Manuel De Vilhena. Antonio Manuel De Villena, Portugiz beda jsaltan fuq il-Maltin fis-19 ta' Ġunju, 1772. Dan is-Sultan kien rebaħ il-qalb u l-istima tal-poplu Malti sa l-aħħar nifs li ha fit-12 ta' Diċembru, 1763. Il-Gran Mastru Antonio De Vilhena fil-1732 kien haseb biex fit-Xatt tagħna jinbena imkien, imsejjah "Osteria" jew tverna, fejn wiehed jista' jdabbar rasu u għall-Maltin waqqaf opri filantropiċi u haseb biex fil-Belt Valletta jinbena teatru, li illum jissejjah t-Teatru Manuel.

4) Gerald Lord Strickland. Il-Prim Ministru ta' Malta. Lord Strickland twieled fil-Belt Valletta fil-24 ta' Ġunju, 1861, ha l-edukazzjoni tiegħu f'Malta u wkoll fl-Ingilterra u fl-Italja. Dan il-Prim Ministru kien dak li fix-Xatt jew fl-Imgarr ta' Ghawdex bena l-'breakwater' l-antik għar-ripar ta' l-opri tal-baħar u biex il-vapuri żgħar ta' zmienu setgħu jintrakkaw mal-moll biex il-passiġġieri li kienu jaqsmu bejn il-gzejjer Maltin ma kienx ikollhom jirkbu fuq id-dghajjes tal-barklori.

5) Sir Gaspard Le Marchant Nibqgħu fix-Xatt; wara d-dominazzjoni ta' Ordni tal-Kavaleri ta' San Ġwann u t-tkeċċija tal-Franċiżi Malta kienet għaddiet għal Stat ta'

Kolonja Ingliża u Sir Gaspard Le Marchant sar gvernatur ta' Malta f' April tas-sena 1857 u mexxa l-Maltin għal xi sitt snin. Matul it-tmexxija tiegħu fost tant affarijiet li għamel kien li fannad u tawwal il-port il-Kbir ta' Malta u l-konnessjoni tiegħu mar-raħal tagħna hi għax kien hu li bena fit-triq tax-Xatt il-Għajn għax-xorb tal-bhejjem li, għalkemm mhix fil-post fejn bniesha hu, sa illum din il-ghajn hekk sabiha għadha ġġib ismu u billi li f'dan l-aħħar żminijiet sarulha xi tiswijiet nahseb li għadha tiffunzjona,

6) Bailiff Jacques Francois De Chambrai. L-aqwa sit storiku u mponenti ċivili mibni f'Ghajnsielem taht it-tmexxija ta' l-Ordni Gerosolomitan hu bla dubju ta' xejn hi l-famuza Fortizza Chambrai mibniha bil-generosita' tat-twajjeb u religjuż il-Balliju Chambray. Jacques de Chambray twieled minn familja nobbli f' Evreus fl-1687 u ta' ghoxrin sena kellu ga' karriera mill-isbah fl-Ordni bhala pagġ tal-GranMastru Perellos li għax kien gwerrier qalbieni kien għażlu fl-espedizzjoni mibghutha biex tiddefendi l-Ordni. De Chambrai kien benefattur kbir għall-bini tal-Belt Fortizza Chambrai għax hu għaliha kien nefaġ ġidu kollu, tant li għar-ruhu hu mbagħad ittama fil-generosita' tal-Maltin. Bhala kulhadd De Chambrai, wara li kien irċieva hafna onorifiċenzi, kellu jgħaddi għad-dinja l-oħra fl-eta' ta' tmienja u sittin sena nhar it-28 ta' April 1756.

7) I l - P a t r i o t t

Ghajnselmiż l-Arcipriet Saver Cassar. L-Arcipriet tal-Matrici, l-gharef patriot Dun Saver Cassar twieled f'Ghajnsielem fi Triq Mgarr x'imkien qrib it-Torri ta' Santa Ċeċilja nhar id-29 ta' Diċembru, 1846, u kien ġie mghammed fil-parroċċa tan Nadur. Dun Saver kien mexxej qalbieni Ghawdx li kellu l-hila u l-kuraġġ li jqum kontra l-Franċiżi li kienu hakmu l-Gżira tagħna. Hu kien ukoll li hadem sa minn kmieni biex l-Ghawdxin ikollhom l-isqof tagħhom. Milli jidher l-Inglizi wiċċ ma tantx tawh u magħhom ukoll hutu l-Ghawdxin kienu wisq berdin.



8) Il-Kmandant Bernardo Macedonia. Biex inkun sinċier ngħid li tagħrif dwar dan il-Kmandant Kavalier ma sibx, ngħid biss li hu kien, li fis-sena 1613, tella' t-Torri hekk imsejjah ta' Santa Ċeċilja. L-istess ngħid dwar l-Inġinier Mederico Blondel li fuq pjanta tiegħu kien mibni ta' t-Torri ta' l-Mgarr ix-Xini li jinsab fil-Punent ta' Ghajnsielem.

9) Minkejja li dejjem jibqa' xi whud oħra li jkunu sawru l-istorja ċivika ta' Ghajnsielem jien se naghlaq din il-lista tal-personagġi storiċi bl-ismijiet ta' l-aħwa Mabbli u Ġuzeppi Cauchi.

Mabbli Cauchi twieled f'Ghajnsielem fil-5 ta' Marzu, 1917, minn Anglu u Natalina nee'Cassar u fit-



30 ta' April, 1940, ha b'martu lil Stella, mwielda Said minn Nadur Kien maghruf bhala bniedem ċajtjer u ta' vizjoni artistika u immaginattiva. Fil-1948 haddan il-karriera politika, l-ewwel mal-Partit ta' Jones u li meta dan ikkrolla Mabbli ngħaqad mall-Partit ta' Boffa u bhala politikant spicċa mal-Partit Nazzjonalista. Mabbli Cauchi kemm bhala membru parlamentari wettaq diversi opri ta' fejda f'Għajnsielem

u li għadna ngawduhom sal-lum. Bhala tifkira tiegħu f'Għajnsielem tinsab għalieh imsemmija il-"Playing Field" li tinsab fil-qalba tar-raħal.

Guzeppi Cauchi kien qisu l-id il-leminija ta' huh Mabbli. Guzeppi Cauchi tweled ukoll f'Għajnsielem fil-10 ta Awissu, 1915, u gie mghammed mill-Kappillan Franġisk Mizzi fil-Knisja tal-Madonna ta' Loretu u tawh l-isem ta' Guzeppi- Lorenzo. Mill-iskola primarja ta' Għajnsielem għadda għal dik sekondarja tas-seminarju, u fis-sena 1942 iżzewweg lil Agnes Gauci. Kif jidher mir-ritratti tal-Banda San Guzepp, hu kien l-ewwel katubier tal-Banda tagħna u miet bhala Presient tagħha wkoll. Fil-bidu l-professjoni tiegħu kienet ta' nurse u miet meta kien għadu Ward Master fl-isptar mentali ta' Chambrai. Guzeppi Cauchi kien involut u attiv f'hafna għaqdiet mhux biss tar-raħal ta' Għajnsielem imma wkoll fil-Gżira Għawdxija in generali.

IT-TIENI PARTI

Il-għan tat-tieni taqsima hu li jissemmew fil-qosor għall-aħħar xi personagġi li sawru l-istorja ta' Għajnsielem bhala parroċċa. Jiena jidhirli li l-ewwel isem li għandu jinkiteb hawn hu tall-misterjuż Anġlu Grech, imlaqqam "Tax-Xini" minn Għajnsielem, li, skond tradizzjoni ta' min joqgħod fuqha, lilu kienet dehret is-sinjura misterjuża li talbitu jwaqqaf niċċa għad unur tal-Madonna ta' Loretu. Mat-twaqqif ta' din in-niċċa bdiet, jew forsi tkomplet tikber, id-devozzjoni lejn il-Madonna ta' Loretu, sa kemm wasal iż-żmien li l-hara, imsejha Għajnsielem, saret parroċċa.

It-tieni personagġ li għandu jissemma jixraq li jkun Indri Xuereb, imlaqqam "Tal-Mozrud, iben Guzepp, devot kbir tal-Madonna, li ta' kull filgħaxija kien jgħbor in-nies, quddiem in-niċċa fuq imsemmija, biex hemmhekk jingħad ir-rużarju mqaddes. Meta kien wasal iż-żmien li tinbena knisja. Indri, li kien tagħha l-ewwel prokuratur, ingħaqad ma' Franġisk Mercieca (benefattur) u flimkien marru n-Nadur għand il-kappillan ta' dak iż-żmien, ir-Reverendo Dun Franġisk Sapiano, u lilu wrewh ix-xewqa li f'Għajnsielem ikollhom knisja. Il-kappillan F.Sapiano laqagħhom tajjeb u wegħedhom li hu stess imur għand l-Isqof ta' Malta, li kien Fra Don Ferdinando Mattei, għal permess tal-bini tal-knisja, haġa li għet mogħtija f'qasir żmien.

Hawn issa jidhrol fix-xena l-Pittur Mikiel Busuttill (1762-1831), il-pittur li pitter l-qwadru titolari għal din il-knisja mibnija għad unur tal-Madonna ta' Loretu, knisja li bdiet tiffunzjona fis-sena 1820. Mikiel Busuttill trabba l-Belt Valletta u tghallem taht idejn il-pittur Malti

Rokku Buhagar, imbagħad intbagħat Ruma fejn tharreg fid-disinn u l-iskultura fil-magħrufa Akkademia di San Luca. Hu halla bosta opri tal-pittura kemm f'Malta kif ukoll f'Għawdex fosthom il-kwadru titolari li għadna ngawdu fil-knisja l-qadima tagħna.

Fil-24 tax-Xahar ta' Diċembru, 1842, Dun Anton Cauchi mir-Rabat ta' Għawdex beda l-hidma pastorali tiegħu fil-knisja ta' Għajnsielem bhala Viċi-Kurat u kellha tkun il-hidma għaqlija tiegħu biex inkisbu l-permessi meħtieġa biex il-knisja ta' Għajnsielem tiġi mghollija għad-dinjita ta' parroċċa.

Kien dan il-Kappillan għaqli li għabarr minn fomm ix-xjuħ l-istorja tad-dehra tas-sinjura sabiħa li kienet talbet li ssirilha niċċa ddedikata lil-Madonna ta' Loretu u indikatlu l-lok fejn kellha tinbena.

Fl-istorja tal-parroċċa tagħna kellu sehem ukoll importanti l-Isqof Mons. Publiju da Conti Sant li fuq rakkomandazzjoni tiegħu b'digriet tal-20 ta' Jannar, 1855, il-Papa Beatu Piju IX għamel il-knisja ta' Għajnsielem parroċċa għaliha. Għalhekk kemm il-Kap. Dun Anton Cauchi, kemm l-Isqof Publiju da Conti Sant kif ukoll il-Beatu Papa Piju IX huma fost l-personagġi importanti li kellhom sehem fl-istorja tal-Parroċċa ta' Għajnsielem.

F'Għajnsielem mhux knisja waħda għandna, imma erbgha u għalhekk fost il-Personagġi storiċi rridu ndaħħlu lil-Isqof Mons, Pietro Pace, Għawdxija bħalna, li kien il-moħħ li holom bil-bini tal-knisja tal-Madonna ta' Lourdes u wkoll lil Kustodju P. Anton Cesal O.F.M., bniedem ta' kapaċitajiet xejn kumuni, li b' determinazzjoni rnexielu jgħib f'Għajnsielem il-Patrijiet Fragiskani Minuri, tinbena l-knisja u l-kunvent ta' Sant' Antnin, imwiezien iva minn distinti benefatturi.



Bit-thabrik ta' Mons. Guzeppi Depiro, ta' Patri Anġlu Pizzuto O.S.A. tas-Sinjorina Guzeppa Debono twaqqfu f'Għajnsielem diversi opri filantropiċi u biex nibqgħu dejjem fuq personagġi storiċi, li ġia' għaddew għad-dinja l-oħra, naghluq din il-kolonna bl-ismijiet tal-Wisq Rev. Kappillan Franġisk Mizzi, li fi żmien sar il-proġett u l-bidu tal-knisja l-għdida u tal- Mons. Espedito Tabone li wassalha sat-tmiem.

Tfittex '1 hawn u tfittex '1 hin dejjem issib iżjied lil min issemmi u għalhekk inhallu għal ta' warajna biex jiktbu l-istorja dettaljata u b'mod professjonali tar-raħal u tal-parroċċa tagħna bħal ma għamlu bosta rħula u bliet ta' pajjizna biex l-istudenti u t-tfal tagħna jkollhom materjal bizzejjed għar-riċerki u wkoll biex ir-raħal tagħna jkollu storja miktuba b'mod professjonali.

Minn Dilettant